

مباحثِ نہی، فقہاء و متکلمین کی کتبِ اصول میں

جناب انوار حسین

’نہی‘ کا لغوی و اصطلاحی مفہوم

لغت میں ’نہی‘ کے معنی منع کرنے اور روکنے کے ہیں۔ اصول فقہ میں ’نہی‘ خاص کی اقسام میں سے ہے۔ علامہ عبدالعزیز بخاریؒ نے نہی کی تعریف یوں بیان کی ہے:

النہی فی اللغة المنع ومنه النهیة للعقل، لانه مانع عن القبیح۔ ۱

لغت میں نہی کے معنی روکنے کے ہیں۔ اسی سے عقل کو ’النہیة‘ کہا جاتا ہے، اس لیے کہ وہ قبیحات سے روکتی ہے۔

انہوں نے ’نہی‘ کی بعض دوسری تعریفات بھی نقل کی ہیں۔ مثلاً فرماتے ہیں:

هو استدعاء ترک الفعل بالقول ممن هو دونہ، وقیل هو قول

القائل لغيره لا تفعل علی جهة الاستعلاء، وقیل هو اقتضاء كف

عن فعل علی جهة الاستعلاء۔ ۲

بذریعہ قول کسی سے ترک فعل کی استدعا کرنا ’نہی‘ کہلاتا ہے۔ ایک قول

یہ ہے کہ علی سبیل الاستعلاء قائل کا اپنے غیر سے ’لا تفعل‘ کہنا نہی ہے،

جب کہ دوسرے قول کے مطابق علی سبیل الاستعلاء فعل سے باز رہنے کا

مطالبہ کرنا نہی کہلاتا ہے۔

علامہ سرخسیؒ نے نہی کی تعریف ان الفاظ میں کی ہے:

النہی لطلب مقتضى الامتناع عن الایجاد علی أبلغ الوجوه مع

بقاء اختیار للمخاطب فیہ و ذلک بوجوب الانتہای۔ ۳

بہترین انداز میں کسی کام کو کرنے سے روکنے کا مطالبہ کرنا 'نہی' کہلاتا ہے، باوجود اس کے کہ مخاطب کے لیے اس کام کے کرنے کا اختیار باقی ہو اور یہی نہی ترکِ فعل کے لزوم کو ثابت کرتی ہے۔

علماء اصول کی اصطلاح میں نہی کے معنی اپنے آپ کو بڑا سمجھ کر دوسرے کو 'لا تفعل' کہنا ہے۔ 'لا تفعل' سے واحد مذکر حاضر کا صیغہ مراد نہیں ہے، بلکہ ہر وہ صیغہ مراد ہے جو 'کف' پر دلالت کرے۔ صیغہ امر کی طرح صیغہ نہی بھی خاص ہے، کیوں کہ صیغہ نہی ایسا لفظ ہے جو معنی معلوم یعنی تحریم کے لیے وضع کیا گیا ہو۔

امام قرآنیؒ کی تعریف ان الفاظ کے ساتھ کرتے ہیں:

هو اللفظ الموضوع لطلب التروک طلباً جازماً۔ ۴۔

وہ لفظ جو لازمی طور پر ترک کا مطالبہ کرنے کے لیے وضع کیا گیا ہو۔

امام غزالیؒ نے نہی کی تعریف ان الفاظ میں بیان کی ہے:

النہی هو القول المقتضی ترک الفعل۔ ۵۔

نہی وہ قول ہے جو فعل کو ترک کرنے کا تقاضا کرتا ہے۔

پس امر کی طرح نہی بھی خاص ہے، کیوں کہ صیغہ نہی معنی معلوم کے لیے وضع کیا جاتا ہے۔ اپنے کو بڑا سمجھتے ہوئے غیر کو 'لا تفعل' کہنا نہی کے زمرہ میں شامل ہے۔

طلبِ کف پر دلالت کے صیغے

طلبِ کف، یعنی عدم مطالبہ فعل کے صیغہ کی کئی شکلیں ہیں:

فعل نہی ہو۔ زیادہ تر یہی صیغہ استعمال ہوتا ہے، جیسے:

وَلَا تَكُلُوا مِمَّا كَفَىٰ بِكُمْ الْبَاطِلَ (البقرة: ۱۸۸)

اور ایک دوسرے کا مال ناحق نہ کھاؤ۔

امر کا صیغہ، جو طلبِ کف پر دلالت کرے، جیسے:

فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ۔ (الحج:

(۵۷)

تو بتوں کی پلیدی سے بچو اور جھوٹی بات سے اجتناب کرو۔
 نہی کا مادہ استعمال کیا گیا ہو، اگرچہ فعل نہی کا صیغہ نہ ہو:
 وَيَنْهَى عَنِ الْفَحْشَاءِ وَالْمُنْكَرِ وَالْبَغْيِ۔ (اخل: ۹۰)
 اور بے حیائی اور نامعقول کاموں اور سرکشی سے منع کرتا ہے۔
 جملہ خبریہ ہو، لیکن حرمت کا ذکر ہو، یا حلت کی نفی ہو، جیسے:

خَوِّمَتْ عَلَيْكُمْ أُمَّهَاتِكُمْ وَبَنَاتِكُمْ وَأَخَوَاتِكُمْ وَعَمَمَاتِكُمْ
 وَخَالَاتِكُمْ وَبَنَاتُ الْأَخِ وَبَنَاتُ الْأُخْتِ وَأُمَّهَاتُ الْأَخِي
 أَرْضَعْنَكُمْ وَأَخَوَاتِكُمْ فَمِنَ الْمَرْضَاعَةِ وَأُمَّهَاتُ
 نِسَائِكُمْ۔ (النسائی: ۲۳)

تم پر تمہاری مائیں اور بیٹیاں اور بہنیں اور پھوپھیاں اور خالائیں اور
 بھتیجیاں اور بھانجیاں اور وہ مائیں جنہوں نے تم کو دودھ پلایا اور
 رضاعی بہنیں اور ساسیں حرام کر دی گئی ہیں۔

فعل نہی کا استعمال

فعل امر کی طرح فعلِ نہی کا استعمال بھی ایک سے زائد معنوں میں ہوتا ہے۔ مثلاً
 تحریم کے لیے، نصیحت کے لیے، شفقت کے اظہار کے لیے، کراہت کے لیے اور انجام وغیرہ
 کے بیان کے لیے۔ کشف الاسرار میں فعلِ نہی کے استعمال کی وضاحت یوں کی گئی ہے:

ثم صيغة النهي وان كانت مترودة بين التحريم كقوله
 تعالى: وَلَا تَقْرَبُوا الزَّيْنَى (الاسراء: ۳۲) والكراهة كقوله
 تعالى: وَذَرُوا النَّبِيْعَ (الجمعة: ۹) إذ معناه ولا تبايعوا،
 والتحقير كقوله تعالى: وَلَا تَمُدَّنَّ عَيْنَيْكَ (ط: ۱۳۱)
 الآية، وبيان العاقبة كقوله تعالى: وَلَا تَحْسَبَنَّ اللَّهَ غَافِلًا
 (البرہم: ۳۲) والدعاء كقول الداعي: لا تكلني الي نفسي،
 والتأسي كقوله تعالى: لَا تَعْتَدُوا الْيَوْمَ (التحریم: ۷)
 والارشاد كقوله تعالى: لَا تَسْأَلُوا عَنَ أَشْيَاءٍ (المائدة: ۱۰۱)

والشفقة كقولہ علیہ السلام ”لا تتخذوا الدواب كراسی“
 فہی مجاز فی غیر التحريم والكراهة بالاتفاق۔ ۶۔
 نہی کا صیغہ ان معانی متعددہ کا احتمال رکھتا ہے: تحریم کا، جیسا کہ ارشاد
 باری تعالیٰ ہے (زنا کے قریب نہ جاؤ) کراہیت کا، جیسا کہ اللہ تعالیٰ
 کا ارشاد ہے (نماز جمعہ کے وقت خرید و فروخت چھوڑ دو) تحقیر کا، جیسا
 کہ اللہ تعالیٰ کا ارشاد ہے (دنیاوی شان و شوکت کی طرف آنکھ اٹھا کر
 بھی نہ دیکھو) انجام کا، جیسا کہ اللہ تعالیٰ کا ارشاد ہے (اللہ کو غافل نہ
 سمجھو) دعا کا، جیسا کہ دعا کرنے والا کہتا ہے (مجھے بے یار مددگار نہ
 چھوڑو) مایوسی، جیسا کہ اللہ تعالیٰ کا ارشاد ہے (آج عذر پیش نہ کرو)
 نصیحت کے لیے، جیسا کہ اللہ کا ارشاد ہے (ایسی چیزوں کے بارے
 میں نہ پوچھو) شفقت، جیسے اللہ کے رسول ﷺ کا ارشاد
 ہے (جانوروں کو کرسی نہ بناؤ)۔ نہی کا استعمال تحریم اور کراہت کے
 علاوہ مجازی معنی میں بھی ہوتا ہے۔

فعل نہی کا حقیقی استعمال

جمہور فقہاء کے نزدیک ’نہی‘ کا استعمال تحریم میں حقیقی معنی میں ہوتا ہے۔
 بعض کے نزدیک کراہت میں اس کا معنی حقیقی ہوتا ہے۔ بعض کے نزدیک دونوں میں
 اس کا معنی حقیقی ہے۔ علامہ عبدالعزیز بخاریؒ تحریر کرتے ہیں:

مقتضى النهى شرعاً قبح المنهى عنه، كما ان مقتضى الامر
 حسن الأمور به، لان الحكيم لا ينهى عن فعل الا لقبحه،
 كما لا يأمر بشيء الا لحسنه، قال تعالى: وَيَنْهَى عَنِ
 الْفَحْشَاءِ وَالْمُنْكَرِ وَالْبَغْيِ (النحل ۹۰): فكان القبح من
 مقتضياته شرعاً لا لغته۔ ۷۔

نہی کا اقتضاء منہی عنہ کی شرعی اعتبار سے قباحت ہے، جیسا کہ امر کا
 مقتضی مامور کام کا حسن ہے، کیوں کہ حکیم ذات کسی فعل سے اس کی

مباحثہ نہی، فقہاء و متکلمین۔۔

قباحت کی وجہ سے ہی منع نہیں کرتی ہے۔ اسی طرح وہ کسی چیز کا حکم اس کے حسن کی وجہ سے ہی دیتی ہے۔ اللہ تعالیٰ کا ارشاد ہے (وہ فحش باتوں اور غلط کاموں سے روکتا ہے) گویا جس چیز سے منع کیا جائے اس میں فتح شرعی اعتبار سے ہوگا نہ کہ لغوی اعتبار سے۔

اصول الشاشی ۸۔ اور نور الانوار ۹۔ میں بھی فعل نہی کا حقیقی استعمال تحریم کے لیے ہی ذکر ہوا ہے۔ مالکی فقہیہ امام قرآنی لکھتے ہیں:

النہی عندنا للتحريم۔۱۰۱

نہی ہمارے نزدیک تحریم کے لیے ہے۔

حاصل یہ کہ جمہور فقہاء کے نزدیک ’نہی‘ کا استعمال تحریم پر دلالت کے لیے ہوتا ہے۔

نہی کی اقسام

علماء اصول نے نہی کی دو اقسام ذکر کی ہیں۔ مصنف اصول الشاشی لکھتے ہیں:

النہی نوعان: نہی عن الأفعال الحسبية، كالزنا وشرب الخمر والكذب والظلم، ونہی عن التصرفات الشرعية، كالنہی عن الصوم في يوم النحر والصلوة في الأوقات المكروهة وبيع الدرهم بالدرهمين۔۱۰۱

”نہی کی دو قسمیں ہیں: ایک افعال حسبیہ سے نہی، جیسے زنا، شراب نوشی، جھوٹ اور ظلم۔ دوم تصرفات شرعیہ سے نہی، جیسے یوم نحر میں روزے سے نہی، اوقات مکروہ میں نماز سے نہی اور ایک درہم کو دو درہم کے عوض بیچنے کی نہی۔“

نور الانوار میں بھی یہی تقسیم بیان ہوئی ہے۔ شارح نور الانوار افعال حسبیہ کی وضاحت کرتے ہوئے لکھتے ہیں:

”افعال حسبیہ سے مراد یہ ہے کہ ان افعال کے معانی، ورود شرع سے پہلے ہی سے ہوں اور ہنوز اپنے حال پر باقی ہوں۔ شریعت کی وجہ سے

ان میں کوئی تغیر پیدا نہ ہوا ہو، جیسے قتل، زنا اور شراب نوشی وغیرہ۔“ ۱۲۔

ابن حبیب الحلبی نے بھی انہی دو اقسام کا تذکرہ کیا ہے:
النہی عن الأفعال الحسبۃ من الأول وعن الشرعیۃ من
الثانی۔ ۱۳۔

نہی کی دو قسمیں ہیں: ایک افعال حسیہ سے نہی اور دوسری افعال شرعیہ سے نہی۔

نہی اور صفت قبح

نہی میں صفت قبح کبھی عین میں پائی جاتی ہے اور کبھی معنی غیرہ میں۔ اس کج وضاحت درج ذیل ہے:

النہی ینقسم فی صفة القبح کالأمر فی الحسن الأول ما قبح
لمعنی فی عینہ وضعاً او شرعاً والثانی ما قبح لمعنی فی غیرہ
وصفاً ومجاوراً۔ ۱۴۔

”نہی میں قبح کی صفت پائی جاتی ہے، جس طرح امر میں حسن کی صفت پائی جاتی ہے: پہلا یعنی عین میں قبح پایا جانا۔ یہ یا تو وضعی ہوتا ہے یا شرعی۔ دوسرا معنی فی غیرہ میں قبح پایا جانا۔ یہ یا تو صفتاً ہوتا ہے یا مجاوراً۔“

اس عبارت کا مقصد یہ ہے کہ شارع جس چیز سے منع کرتا ہے، اس میں قبح یا تو عین میں موجود ہوگا یا معنی میں۔ اگر قبح عین میں موجود ہو تو اس کی دو اقسام ہیں: اول وضعی اور دوسری شرعی۔

وضعی کی مثال کفر ہے، یعنی کفر میں قبح کی صفت وضعاً پائی جاتی ہے، اسی لیے کافر کو جب کافر کہا جائے تو وہ چیخ اٹھتا ہے اور جدید متجددین کافر کے بجائے غیر مسلم کا لفظ استعمال کرتے ہیں، تاکہ ان کی طبیعت پر گراں نہ گزرے۔

مباحثہ نہی، فقہاء و متکلمین۔۔

شرعی کی مثال محدث (حدث کا شکار ہونے والے) کی نماز ہے، یعنی اس میں وضعاً قباح نہیں، مگر شرعاً قباح موجود ہے۔ اس میں اہلیت ادا متاثر ہوتی ہے۔
 'قبح للمعنی فی غیرہ' کی دو اقسام صفتاً اور مجاوراً بیان کی گئی ہیں۔ ان کی وضاحت درج ذیل ہے:

صفتاً کی مثال یوم النحر میں روزہ رکھنا ہے۔ روزہ رکھنا اپنی ذات میں اچھا فعل ہے، لیکن عید والے دن روزہ رکھنا منع ہے۔ اگر کوئی رکھ لے تو روزہ نہیں ہوگا۔
 مجاوراً کی مثال یہ ہے کہ جمعہ کے دن اذان جمعہ کے وقت اور اس کے بعد بیچ سے روکا گیا ہے اور سعی للجمعة کی ترغیب دی گئی ہے، البتہ نماز جمعہ کے بعد بیچ میں مشغول ہوجانے کی اجازت ہے۔ لہذا بیچ اپنی ذات میں منع نہیں، لیکن مجاوراً منع ہے۔
 نور الانوار کے مصنف لکھتے ہیں:

انه يقتضى صفة القبح للمعنى عنه۔ ۱۵۔

نہی معنی عنہ کے لیے صفت قبح کا تقاضا کرتی ہے۔

نور الانوار میں بھی نہی کی یہی تقسیم کی گئی ہے۔ غرض یہ کہ فقہاء اور متکلمین کے نزدیک اس بات پر اتفاق ہے کہ شارع نے کسی فعل سے اس لیے منع کیا ہے کہ وہ فعل قبیح ہے، یعنی جو قبح نفس الامر میں موجود ہوتا ہے، شارع نہی کے ذریعہ اس کو ظاہر کر دیتا ہے۔

نہی فساد کا تقاضا کرتا ہے۔

نہی میں صفت قبح موجود ہوتی ہے۔ اس میں فقہاء اور متکلمین کے درمیان کوئی اختلاف نہیں ہے۔ یہی وجہ ہے کہ نہی فساد کا تقاضا کرتا ہے۔
 امام الحرمین^۷ لکھتے ہیں:

النہی استدعاء التبرک بالقول ممن هو دونہ علی سبیل

الوجوب، ویدل علی فساد المنہی عنہ۔ ۱۶۔

نہی اپنے سے کم تر کو علی سبیل الوجوب ترک کرنے کا حکم دینا ہے اور یہ

منہی عنہ کے فساد پر دلالت کرتا ہے۔
نور الانوار کے مصنف^۷ لکھتے ہیں:

انه يقتضى صفة القبح للمنهي عنه ضرورة حكمة الناهي،
والحكيم انما ينهي عن الفحشاء والمنكر۔ ۱۷۔
نہی، منہی عنہ کے لیے صفتِ قبح کا تقاضا کرتی ہے، اس لیے کہ نہی
کرنے والے کی حکمت بدیہی ہے اور حکیم بے حیائی اور بری باتوں
سے دکتا ہے۔

علامہ جصاص^۸ لکھتے ہیں:

هذا مذهب السلف وفقهاء الأمصار لانعلم أن احداً منهم
قال: ان النهي لا يدل على فساد۔ ۱۸۔
یہ سلف کا مذہب ہے اور فقہاء امصار کا بھی۔ ہم نہیں جانتے کہ ان میں
سے کسی نے کہا ہو کہ نہی فساد پر دلالت نہیں کرتا۔

ابو اسحاق الشیرازی: فرماتے ہیں:

النهي يدل على فساد المنهي عنه۔ ۱۹۔
نہی، منہی عنہ کے فساد پر دلالت کرتا ہے۔

جس چیز سے روکا گیا ہے اگر اس کے اندر فساد نہ ہو تو شارع اس سے کیوں
منع کرے گا؟ لہذا اس امر پر اتفاق ہے کہ نہی، منہی عنہ کے فساد پر دلیل ہے۔

خلاصہ بحث

نہی اور اس سے متعلق مباحث کو درج ذیل نکات کی صورت میں بیان کیا
جاسکتا ہے:

☆ لغت میں نہی کے معنی منع کرنے اور روکنے کے ہیں۔

☆ علماء اصول کی اصطلاح میں نہی کے معنی اپنے آپ کو بڑا سمجھ کر دوسرے

کو لاتفعل، کہنا ہے۔

مباحثہ نہی - فقہاء و متکلمین۔۔

☆ 'لا تفعل' سے واحد مذکر حاضر کا صیغہ مراد نہیں ہے، بلکہ ہر وہ صیغہ مراد ہوتا ہے جو کف (مانعت) پر دلالت کرے۔ صیغہ امر کی طرح صیغہ نہی بھی خاص ہے، کیوں کہ صیغہ نہی ایسا لفظ ہے جو معنی معلوم یعنی تحریم کے لیے وضع کیا گیا ہو۔

☆ فعل امر کی طرح فعل نہی کا استعمال بھی ایک سے زائد معنوں میں ہوتا ہے، مثلاً تحریم کے لیے، نصیحت کے لیے، شفقت کے اظہار کے لیے، کراہت کے لیے اور انجام وغیرہ کے بیان کے لیے۔

☆ نہی کے حقیقی استعمال کے ضمن میں علمائے اصول کے درمیان اختلاف ہے۔ بعض کے نزدیک کراہت میں حقیقت ہے اور بعض کے نزدیک کراہت اور تحریم میں مشترک ہے، لیکن جمہور فقہاء کے نزدیک 'نہی' کا استعمال تحریم میں حقیقت ہے۔

☆ نہی کی دو اقسام بیان کی گئی ہیں: افعال حسیہ میں نہی اور تصرفات شرعیہ میں نہی۔ اس میں علماء کا کوئی اختلاف نہیں۔

☆ نہی میں صفت قبح موجود ہوتی ہے۔ اس میں بھی فقہاء اور متکلمین کے درمیان کوئی اختلاف نہیں ہے۔

☆ جس چیز سے روکا گیا ہے، اگر اس کے اندر فساد نہ ہو تو شارع اس سے کیوں منع کرے گا؟ لہذا اس امر پر اتفاق ہے کہ نہی، منہی عنہ کے فساد پر دلیل ہے۔

حواشی و مراجع

۱۔ بخاری، عبدالعزیز بن احمد، کشف الاسرار عن اصول فخر الاسلام البرزودی، دارالکتب العلمیۃ: بیروت، ۱۹۹۷ء، ج ۱، ص ۳۷۶۔

۲۔ حوالہ سابق

۳۔ سرخسی، محمد بن احمد، اصول السرخسی، دارالکتب العلمیۃ، بیروت، ۱۹۹۳ء، ج ۱، ص ۹۵۔

۴۔ قرانی، شہاب الدین، تنقیح الفصول، دار الفکر، عمان، ۲۰۰۸ء، ص ۴۳۔

۵۔ غزالی، محمد بن احمد، ابو حامد، المستصفی فی الاصول، دارالکتب العلمیۃ، بیروت، ۱۹۹۳ء،

ص ۲۰۲۔

- ۶- کشف الاسرار، ج ۱، ص ۳۷۴
- ۸- اصول الشاشی، ص ۱۶۵
- ۹- ملا جیون، نور الانوار شرح رسالۃ المنار، مکتبۃ البشری، کراچی، ۲۰۰۸ء، ج ۱، ص ۱۷۵ تا ۱۸۰
- ۱۰- تنقیح الفصول فی الاصول، ص ۴۶- ۱۱- اصول الشاشی، ص ۱۶۵
- ۱۲- سکروڈوی، جمیل احمد، مولانا، قوت الاخیر شرح اردو نور الانوار، المیزان، لاہور، ۲۰۰۴ء، ج ۱، ص ۳۲۵
- ۱۳- الحلبی، ابن حبیب، مختصر المنار، دارصادر، بیروت، ۲۰۰۶ء، ص ۷
- ۱۴- حوالہ سابق، ص ۱۵- نور الانوار، ج ۱، ص ۱۷۵ تا ۱۸۰
- ۱۶- الجوبینی، امام الحرمین، الورقات فی اصول الفقہ، مکتبۃ الوداعی، صنعائی، ۲۰۱۰ء، ص ۳۰
- ۱۷- نور الانوار، ج ۱، ص ۱۷۶ تا ۱۸۱
- ۱۸- الحصاص، احمد بن علی الرازی، الفصول فی الاصول، وزارة الاوقاف والشیون الاسلامیہ، الکویت، ج ۲، ص ۱۷۶
- ۱۹- اشیرازی، ابوسحاق ابراہیم بن علی، للمع فی اصول الفقہ، دارالکتب العلمیہ، بیروت، ۱۹۸۵ء، ص ۱۲

توحید اور قیام عدل

مولانا محمد جرجیس کریمی

توحید کا عقیدہ اسلام کے بنیادی عقائد میں سے ایک ہے، جس پر ایمان لانے سے انسانی زندگی میں نظم، توازن اور اعتدال پیدا ہوتا ہے اور اس پر ایمان نہ لانے سے وہ بد نظمی، بے اعتدالی اور فساد کا شکار ہو جاتی ہے۔

پیش نظر کتاب چار مباحث پر مشتمل ہے، جن میں عقیدہ توحید کی وضاحت کی گئی ہے، انفرادی اور اجتماعی زندگی میں اعتدال و توازن کے اثرات بیان کیے گئے ہیں، نیز عقیدہ توحید سے محرومی اور شرک و الحاد میں آلودگی کے نقصانات اور افکار و خیالات پر پڑنے والے اثرات کا عالمانہ جائزہ شامل ہے۔

قیمت: ۵۰

صفحات: ۹۲